
योगचूडामण्युपनिषत्

आप्यायन्तु- इति शान्तिः

योगाङ्गषट्कम्

योगचूडामणिं वक्ष्ये योगिनां हितकाम्यया |
कैवल्यसिद्धिदं गूढं सेवितं योगवित्तमैः || १ ||

आसनं प्राणसंरोधः प्रत्याहारश्च धारणा |
ध्यानं समाधिरेतानि योगाङ्गानि भवन्ति षट् || २ ||

एकं सिद्धासनं प्रोक्तं द्वितीयं कमलासनम् |

विवरणम्

मूलाधारादिषट्चक्रसहस्रारोपरिस्थितम् |
योगज्ञानमुख्यफलं रामचन्द्रपदं भजे ||

	इह खलु सामवेदप्रविभक्तेयं योगचूडामण्युपनिषत् 
षडङ्गयोगोपायप्रदर्शनपूर्वक 
निष्प्रतियोगिकब्रह्ममात्रपर्यवसन्ना विजयते | अस्याः स्वल्पग्रन्थतो 
विवरणमारभ्यते | स्वाज्ञलोकमुद्दिश्य श्रुतिरेवमाह- योगेति | 
योगचूडामणिं योगश्रेष्ठमित्यर्थः | कथमस्य चूडामणित्वम् ##?
चूडामणित्वं युज्यते इत्यर्थः || १ ||

प्. २३८) यमनियमसाधनसंपन्नानां षडङ्गयोगः उच्यते- 
आसनमिति || २ || आदावासनमुद्दिशति- एकमिति | प्रोक्तं- 
सिद्धपद्मासनलक्षणस्य त्रिशिखिब्राह्मणोपनिषदि प्रकाशितत्वात् ||

योगसिद्धये आवश्यकं देहतत्त्वज्ञानम्

षट्चक्रं षोडशाधारं त्रिलक्ष्यं व्योमपञ्चकम् || ३ ||

स्वदेहे यो न जानाति तस्य सिद्धिः कथं भवेत् |

	देहतत्त्वज्ञानं विना देहे सिद्धिः कथं स्यादित्याक्षिपति- 
षट्चक्रमिति | मूलाधारादिषट्चक्रम् | मूलाधारत्रिकोणमारभ्य 
षोडशान्तावधि षोडशाधारं विद्यते | तद्राजयोगसारे प्रसिद्धम् | 
बाह्यमध्यान्तर्भेदेन त्रिलक्ष्यम् | आकाशादिपरमाकाशान्तं 
व्योमपञ्चकम् || ३ || शिष्टं स्पष्टम् ||

मूलाधारादिचक्राणि

चतुर्दलं स्यादाधारं स्वाधिष्ठानं च षड्दलम् || ४ ||

नाभौ दशदलं पद्मं हृदयं द्वादशारकम् |
षोडशारं विशुद्धाख्यं भ्रूमध्ये द्विदलं तथा || ५ ||

सहस्रदलसंख्यातं ब्रह्मरन्ध्रे महापथि |

	यत् त्वया पृष्टं तत् 
मूलाधारादिसहस्रारान्तेष्वन्तर्भवतीत्याह- चतुर्दलमिति || ४-५ ||

योनिस्थाने परमज्योतिर्दर्शनम्

आधारं प्रथमं चक्रं स्वाधिष्ठानं द्वितीयकम् || ६ ||

योनिस्थानं द्वयोर्मध्ये कामरूपं निगद्यते |
कामाख्यं तु गुदस्थाने पङ्कजं तु चतुर्दलम् || ७ ||

प्. २३९) तन्मध्ये प्रोच्यते योनिः कामाख्या सिद्धवन्दिता |
तस्य मध्ये महालिङ्गं पश्चिमाभिमुखं स्थितम् || ८ ||

नाभौ तु मणिवद्बिम्बं यो जानाति स योगवित् |
तप्तचामीकराभासं तडिल्लेखेव विस्फुरत् || ९ ||

त्रिकोणं तत्पुरं वह्नेरधोमेढ्रात् प्रतिष्ठितम् |
समाधौ परमं ज्योतिरनन्तं विश्वतोमुखम् || १० ||

तस्मिन् दृष्टे महायोगे यातायातो न विद्यते |

	प्रथमद्वितीयचक्रतया नामोद्दिश्य क्रमेण विवृणोति- 
आधारमिति || ६ || योनिस्थानं किमित्यत्र- योनिस्थानमिति | द्वयोः 
मूलाधारस्वाधिष्ठानयोः | योगसिद्धेः तत्पीडनपूर्वकत्वात् तदेव 
विशदयति- कामाख्यमिति | योगसिद्धिकामाख्यम् || ७ || योनिः 
कुण्डलिनीशक्तिः | अस्या जगत्प्रसूतिहेतुत्वात् योनित्वमुपपद्यते | अत एव 
कामाख्या | तस्य सुषुम्नामध्यविलसितकुण्डलिनीभोगस्य मध्ये 
वायव्यं पश्चिमाभिमुखं महालिङ्गं केवलकुम्भके 
योगिप्रत्यक्षतया स्थितं भवति || ८ || एवंज्ञानवदभ्यासफलमाह##-
तप्तेति || ९ || यस्य एवं योगकाले पावकी ज्वाला दृश्यते तस्य 
पुनरिडादिमार्गेण यातायातो न विद्यते इत्याह- समाधाविति || १० ||

स्वाधिष्ठानादिचक्रलक्षणम्

स्वशब्देन भवेत् प्राणः स्वाधिष्ठानं तदाश्रयम् || ११ ||

स्वाधिष्ठानाश्रयादस्मान्मेढ्रमेवाभिधीयते |
तन्तुना मणिवत् प्रोतो योऽत्र कन्दः सुषुम्नया || १२ ||

प्. ३४०) तन्नाभिमण्डले चक्रं प्रोच्यते मणिपूरकम् |
द्वादशारे महाचक्रे पुण्यपापविवर्जिते || १३ ||

तावज्जीवो भ्रमत्येवं यावत्तत्त्वं न विन्दति |

	स्वाअधिष्ठानलक्षणमाह- स्वेति || ११ || मेढ्रस्य 
प्राणनाडित्वात् स्वाधिष्ठानाश्रयत्वं युज्यते | मणिपूरकलक्षणं 
किमित्यत्र तन्तुनेति || १२ || स्वाज्ञानावधि जीवो हृदासनः सन् 
संसारमण्डले परिभ्रमतीत्याह- द्वादशार इति | 
पुण्यपापविवर्जिते- तत्र प्रत्यग्दृष्टेः पुण्यपापसंबन्धाभावात् 
|| १३ ||

नाडिमहाचक्रम्

ऊर्ध्वं मेढ्रादधोनाभेः कन्दयोनिः खगाण्डवत् || १४ ||

तत्र नाड्यः समुत्पन्नाः सहस्राणि द्विसप्ततिः |
तेषु नाडीसहस्रेषु द्विसप्ततिरुदाहृता || १५ ||

प्रधानाः प्राणवाहिन्यो भूयस्तासु दश स्मृताः |
इडा च पिङ्गला चैव सुषुम्ना च तृतीयगा || १६ ||

गान्धारी हस्तिजिह्वा च पूषा चैव यशस्विनी |
अलम्बुसा कुहूश्चैव शङ्खिनी दशमी स्मृता || १७ ||

एतन्नाडीमहाचक्रं ज्ञातव्यं योगिभिः सदा |

	नाडीकन्दं तद्गतनाडीभेदं चाह- ऊर्ध्वमिति || १४-१५ || 
दशनाडीनां स्थानानि निर्दिशति- इडेति || १६-१७ ||

प्. ३४१) 			नाडीस्थानानि

इडा वामे स्थिता भागे दक्षिणे पिङ्गला स्थिता || १८ ||

सुषुम्ना मध्यदेशे तु गान्धारी वामचक्षुषि |
दक्षिणे हस्तिजिह्वा च पूषा कर्णे तु दक्षिणे || १९ ||

यशस्विनी वामकर्णे चानने चाप्यलम्बुसा |
कुहूश्च लिङ्गदेशे तु मूलस्थाने तु शङ्खिनी || २० ||

एवं द्वारं समाश्रित्य तिष्ठन्ते नाडयः क्रमात् |

	मध्यस्थसुषुम्नायाः इडा वामे स्थिता || १८-२० ||

नाडीसंचारिवायवः तद्व्यापारश्च

इडापिङ्गलसौषुम्नाः प्राणमार्गे च संस्थिताः || २१ ||

सततं प्राणवाहिन्यः सोमसूर्याग्निदेवताः |
प्राणापानसमानाख्या व्यानोदानौ च वायवः || २२ ||

नागः कूर्मोऽथ कृकरो देवदत्तो धनंजयः |
हृदि प्राणः स्थितो नित्यमपानो गुदमण्डले || २३ ||

समानो नाभिदेशे तु उदानः कण्ठमध्यगः |
व्यानः सर्वशरीरे तु प्रधानाः पञ्च वायवः || २४ ||

उद्गारे नाग आख्यातः कूर्म उन्मीलने तथा |
कृकरः क्षुत्करो ज्ञेयो देवदत्तो विजृम्भणे || २५ ||

प्. ३४२) न जहाति मृतं वापि सर्वव्यापी धनंजयः |
एते नाडीषु सर्वासु भ्रमन्ते जीवजन्तवः || २६ ||

	तत्र अयोगियोगिभेदेन इडेति || २१ || नाडीगतप्राणादिस्वरूपं 
तद्व्यापारं चाह- प्राणेति || २२-२५ || जीवजन्तवः- जीवरूपिण 
इत्यर्थः, तेषां जीवाधारत्वात् || २६ ||

प्राणचलनाचलनाभ्यां जीवचलनाचलने

आक्षिप्तो भुजदण्डेन यथोच्चलति कन्दुकः |
प्राणापानसमाक्षिप्तस्तथा जीवो न तिष्ठति || २७ ||

प्राणापानवशो जीवो ह्यधश्चोर्ध्वं च धावति |
वामदक्षिणमार्गाभ्यां चञ्चलत्वान्न दृश्यते || २८ ||

रज्जुबद्धो यथा श्येनो गतोऽप्याकृष्यते पुनः |
गुणबद्धस्तथा जीवः प्राणापानेन कर्षति || २९ ||

प्राणापानवशो जीवो ह्यधश्चोर्ध्वं च गच्छति |
अपानः कर्षति प्राणं प्राणोऽपानेन कर्षति || ३० ||

ऊर्ध्वाधःसंस्थितावेतौ यो जानाति स योगवित् |

	प्राणचलनाचलनसापेक्षं जीवचलनाचलनमित्याह- आक्षिप्त इति 
|| २७ || तदेव विशदयति- प्राणेति || २८-३० ||

प्. ३४३) 			अजपागायत्र्या अनुसंधानम्

हकारेण बहिर्याति सकारेण विशेत् पुनः || ३१ ||

हंसहंसेत्यमुं मन्त्रं जीवो जपति सर्वदा |
षट्शतानि दिवा रात्रौ सहस्राण्येकविंशतिः || ३२ ||

एतत्संख्यान्वितं मन्त्रं जीवो जपति सर्वदा |
अजपा नाम गायत्री योगिनां मोक्षदा सदा || ३३ ||

अस्याः संकल्पमात्रेण सर्वपापैः प्रमुच्यते |
अनया सदृशी विद्या अनया सदृशो जपः || ३४ ||

अनया सदृशं ज्ञानं न भूतं न भविष्यति |
कुण्डलिन्यां समुद्भूता गायत्री प्राणधारिणी || ३५ ||

प्राणविद्या महाविद्या यस्तां वेत्ति स वेदवित् |

	प्राणापानोच्छ्वासादिव्यापृतिरेव हंसमनुः अजपागायत्री 
जीवनिर्वर्त्या भवतीति अजपेयत्तां तज्ज्ञानफलं चाह- हकारेणेति || 
३१-३३ || उच्छ्वासनिःश्वासयोः हंसः सोऽहमित्यजपानुसंधानेन 
जीवः सर्वपापैः प्रमुच्यते | अजपां स्तौति- अनयेति || ३४ || अजपा 
कुण्डलिनीजन्येति ज्ञानफलमाह कुण्डलिन्यामिति || ३५ ||

कुण्डलिन्या मोक्षद्वारभेदनम्

कन्दोर्ध्वे कुण्डलीशक्तिरष्टधा कुण्डलाकृतिः || ३६ ||

ब्रह्मद्वारमुखं नित्यं मुखेनाच्छाद्य तिष्ठति |
येन द्वारेण गन्तव्यं ब्रह्मद्वारमनामयम् || ३७ ||

प्. ३४४) मुखेनाच्छाद्य तद्द्वारं प्रसुप्ता परमेश्वरी |
प्रबुद्धा वह्नियोगेन मनसा मरुता सह || ३८ ||

सुचीवद्गात्रमादाय व्रजत्यूर्ध्वं सुषुम्नया |
उद्घाटयेत् कवाटं तु यथा कुञ्चिकया गृहम् |
कुण्डलिन्या तथा योगी मोक्षद्वारं प्रभेदयेत् || ३९ ||

कृत्वा संपुटितौ करौ दृढतरं बद्ध्वाथ पद्मासनं
गाढं वक्षसि संनिधाय चुबुकं ध्यानं च तच्चेष्टितम् |
वारंवारमपानमूर्ध्वमनिलं प्रोच्चारयेत् पूरितं
मुञ्चन् प्राणमुपैति बोधमतुलं शक्तिप्रभावान्नरः || ४० ||

अङ्गानां मर्दनं कृत्वा श्रमसंजातवारिणा |
कट्वम्ललवणत्यागी क्षीरभोजनमाचरेत् || ४१ ||

ब्रह्मचारी मिताहारी योगी योगपरायणः |
अब्दादूर्ध्वं भवेत् सिद्धो नात्र कार्या विचारणा || ४२ ||

सुस्निग्धमधुरा हारश्चतुर्थांशावशेषितः |
भुञ्जते शिवसंप्रीत्या मिताहारी स उच्यते || ४३ ||

कन्दोर्ध्वे कुण्डलीशक्तिरष्टधा कुण्लाकृतिः |
बन्धनाय च मूढानां योगिनां मोक्षदा सदा || ४४ ||

प्. ३४५) सर्वप्राण्याधारकुण्डलिनीस्वरूपं तद्व्यापृतिं चाह- 
कन्देति || ३६ || सुषुम्नाख्यं ब्रह्मद्वारमुखम् || ३७ || अयोगिनां 
मूलाधारप्रदेशे प्रसुप्ता | योगिनां योगकाले प्रबुद्धा || ३८ || यतः 
इयं मोक्षद्वारभेदनपटुः अतः कुञ्चिकया देवालयकवाटमिव योगी 
तया मोक्षद्वारं विभेदयेदित्याह- उद्घाटयेदिति || ३९ || 
तद्भेदनोपायं तत्फलं चाह- कृत्वेति | नरो योगी 
स्वहृदयसमं स्वकरौ संपुटितौ कृत्वा पद्मासनं बद्ध्वा 
गाढं वक्षसि संनिधाय चुबुकं 
कण्ठसंकोचलक्षणजालंधरबन्धमारोप्य मूलबन्धेन 
वारंवारम् अपानम् ऊर्ध्वम् अनिलपूरितं प्रोच्चारयेत् ऊर्ध्वं 
प्राणेनैक्यं नयेत् | ऐक्यानन्तरं केवलकुम्भकमास्थाय 
कुण्डलिनीशक्तिप्रभावात् तत्कुण्डलिनीचेष्टितं प्राणादिव्यापारं मुञ्चन् 
शरीरत्रयकलनाविरलं ब्रह्मास्मीति मननं ध्यानं च कृत्वा सम्यक् 
प्रबोधमेत्य तत्समकालं प्राणं परमात्मानम् उपैति || ४० || एवं 
साधनानुष्ठानवान् योगी अचिरात् सिद्धो भवतीत्याह- अङ्गानामिति | 
यद्यभ्यासकाले स्वेदो जायते तदा अङ्गानां           वारिणा दृढकायो 
भवेदित्यर्थः | योगानुकूलाहारनियममाह- कट्विति || ४१-४३ || 
अयोगियोगिनां इयं शक्तिः बन्धमोक्षहेतुः स्यादित्याह- कन्देति | 
कन्दाधोभागे यदि स्थिता तदा बन्धनाय | यदि सुषुम्नामार्गेण 
कन्दोर्ध्वमार्गं गता तदा योगिनां मोक्षदा || ४४ ||

बन्धत्रयम्

महामुद्रा नभोमुद्रा ओड्याणं च जलंधरम् |
मूलबन्धं च यो वेत्ति स योगी मुक्तिभाजनम् || ४५ ||

पार्ष्णिघातेन संपीड्य योनिमाकुञ्चयेद् दृढम् |
अपानमूर्ध्वमाकृष्य मूलबन्धोऽयमुच्यते || ४६ ||

प्. ३४६) अपानप्राणयोरैक्यं क्षयान्मूत्रपुरीषयोः |
युवा भवति वृद्धोऽपि सततं मूलबन्धनात् || ४७ ||

ओड्याणं कुरुते यस्मादविश्रान्तं महाखगः |
ओड्डियाणं तदेव स्यान्मृत्युमातङ्गकेसरी || ४८ ||

उदरात् पश्चिमं ताणमधोनाभेर्निगद्यते |
ओड्याणमुदरे बन्धस्तत्र बन्धो विधीयते || ४९ ||

बध्नाति हि शिरोजातमधोगामि नभोजलम् |
ततो जालंधरो बन्धः कण्ठदुःखौघनाशनः || ५० ||

जालंधरे कृते बन्धे कण्ठदुःखौघनाशने |
न पीयूषं पतत्यग्नौ न च वायुः प्रधावति || ५१ ||

	वक्ष्यमाणमहामुद्रादिज्ञानतो मुक्तिभाक् भवतीत्याह- 
महामुद्रेति || ४५ || मूलबन्धादिलक्षणमाह- पार्ष्णीति || ४६ || 
तत्फलमेतत्- अपानेति || ४७-५२ ||

खेचरीमुद्रा

कपालकुहरे जिह्वा प्रविष्टा विपरीतगा |
भ्रुवोरन्तर्गता दृष्टिर्मुद्रा भवति खेचरी || ५२ ||

न रोगो मरणं तस्य न निद्रा न क्षुधा तृषा |
न च मूर्छा भवेत् तस्य यो मुद्रां वेत्ति खेचरीम् || ५३ ||

प्. ३४७) पीड्यते न च रोगेण लिप्यते न स कर्मभिः |
बध्यते न च केनापि यो मुद्रां वेत्ति खेचरीम् || ५४ ||

चित्तं चरति खे यस्माज्जिह्वा चरति खे यतः |
तेनेयं खेचरी मुद्रा सर्वसिद्धनमस्कृता || ५५ ||

बिन्दुमूलशरीराणि सिरा यत्र प्रतिष्ठिताः |
भावयन्ति शरीराणि अपादतलमस्तकम् || ५६ ||

खेचर्या मुद्रितं येन विवरं लम्बिकोर्ध्वतः |
न तस्य क्षीयते बिन्दुः कामिन्यालिङ्गितस्य च || ५७ ||

यावद्बिन्दुः स्थितो देहे तावन्मृत्युभयं कुतः |
यावद्बद्धा नभोमुद्रा तावद्बिन्दुर्न गच्छति || ५८ ||

	तत्फलमेतत् न रोग इति || ५३-५५ || खेचरीमुद्रारूढाः योगिनः 
शरीरे सर्वं पश्यन्तीत्याह- विन्द्विति | सिराशब्देन नाड्यः उच्यन्ते | 
तदुपलक्षितचतुर्दशभुवनानि यत्र प्रतिष्ठितानि तद्बिन्दुः ईश्वरः एव 
मूलं येषां अनन्तकोटिब्रह्माण्डानां तानि बिन्दुमूलानि तानि च 
शरीराणि अनन्तकोटिब्रह्माण्डानि खेचरीमुद्रारूढयोगिनः 
स्वाधिष्ठितापादतलमस्तकं स्वशरीरं भावयन्ति महाविराड्भावं 
नयन्तीत्यर्थः || ५६ || किंच- खेचर्येति || ५७ || नभोमुद्रा 
खेचरीत्यर्थः || ५८ ||

वज्रोल्यादियोगिलक्षणम्

ज्वलितोऽपि यथा बिन्दुः संप्राप्तश्च हुताशनम् |
व्रजत्यूर्ध्वं गतः शक्त्या निरुद्धो योनिमुद्रया || ५९ ||

प्. ३४८) स पुनर्द्विविधो बिन्दुः पाण्डरो लोहितस्तथा |
पाण्डरं शुक्लमित्याहुर्लोहिताख्यं महारजः || ६० ||

सिन्दूरव्रातसंकाशं रविस्थानस्थितं रजः |
शशिस्थानस्थितं शुक्लं तयोरैक्यं सुदुर्लभम् || ६१ ||

बिन्दुर्ब्रह्मा रजः शक्तिर्बिन्दुरिन्दू रजो रविः |
उभयोः संगमादेव प्राप्यते परमं पदम् || ६२ ||

वायुना शक्तिचालेन प्रेरितं च यथा रजः |
याति बिन्दुः सदैकत्वं भवेद्दिव्यवपुस्तदा || ६३ ||

शुक्लं चन्द्रेण संयुक्तं रजः सूर्यसमन्वितम् |
तयोः समरसैकत्वं यो जानाति स योगवित् || ६४ ||

	वज्रोल्यादियोगिलक्षणमाह- ज्वलितोऽपीति | यथा लोहद्रावकबिन्दुः 
लोहसंनिध्यात् ज्वलति तथायं बिन्दुः योषित्सांनिध्यात् ज्वलितोऽपि पुरुषेण 
हुतं रेतः अश्नातीति हुताशनं योषिद्योनिमण्डलं संप्राप्तोऽपि 
लिङ्गाकुञ्चनलक्षणया योनिमुद्रया शक्त्या यथाबलं निरुद्धः सन् 
ऊर्ध्वमेव व्रजति नाधः पततीत्यर्थः | अस्यामरोलियोगसिद्धत्वात् 
तद्बिन्दुः कदापि न क्षरतीति भावः || ५९-६० || 
भ्रूमण्डलोर्ध्ववामदक्षिणभागयोः रविशशिस्थाने भवतः | 
रजःशुक्लरूपयोः सूर्याचन्द्रमसो ऐक्यं योगिनो विना यस्य कस्यापि 
दुर्लभमित्यर्थः || ६१ || किंच- बिन्दुरिति || ६२ || केन रवीन्द्वोरैक्यं 
तेन किं जायते इत्यत आह- वायुनेति | यथा स्वशक्तिचालेन 
प्रचण्डवायुना प्रेरितं सद्रजो रविनैकत्वमायाति तथा वायुना सह 
कुण्डलिनीशक्तिचालेन प्रेरितं शशिमण्डलस्थं रजः, बिन्दुरिति 
तृतीयार्थे प्रथमा, बिन्दुना रविणा

प्. ३४९) सदा एकत्वं याति | यदा सूर्याचन्द्रमसोरैक्यं भवति तदा 
अयं योगी दिव्यवपुः भवेत् || ६३-६४ ||

महामुद्रा

शोधनं नाडिजालस्य चालनं चन्द्रसूर्ययोः |
रसानां शोषणं चैव महामुद्राभिधीयते || ६५ ||

वक्षोन्यस्तहनुः प्रपीड्य सुचिरं योनिं च वामाङ्घ्रिणा
हस्ताभ्यामनुधारयन् प्रसरितं पादं तथा दक्षिणम् |
आपूर्य श्वसनेन कुक्षियुगलं बद्ध्वा शनै रेचये-
देतद्व्याधिविनाशिनी सुमहती मुद्रा नृणां प्रोच्यते || ६६ ||

चन्द्रांशेन समभ्यस्य सूर्यांशेनाभ्यसेत् पुनः |
या तुल्या तु भवेत् संख्या ततो मुद्रां विसर्जयेत् || ६७ ||

नहि पथ्यमपथ्यं वा रसाः सर्वेऽपि नीरसाः |
अतिभुक्तं विषं घोरं पीयूषमिव जीर्यते || ६८ ||

क्षयकुष्ठगुदावर्तगुल्माजीर्णपुरोगमाः |
तस्य रोगाः क्षयं यान्ति महामुद्रां तु योऽभ्यसेत् || ६९ ||

कथितेयं महामुद्रा महासिद्धिकरी नृणाम् |
गोपनीया प्रयत्नेन न देया यस्य कस्यचित् || ७० ||

	महामुद्रास्वरूपं तत्फल चाह- शोधनमिति | 
यन्नाडीशुद्धिकरं चन्द्रसूर्ययोरपि चालकं 
शरीरस्थदुष्टवातपित्तादिरसानां शोषणकरं भवति तदेव 
महामुद्रेत्यभिधीयते || ६५ || तदभ्यासप्रकारस्तु- आदौ

प्. ३५०) जालंधरबन्धमारोप्य वामपादतलेन योनिं निपीड्य बहिः 
प्रसारितदक्षिणचरणं हस्ताभ्यां धारयन् 
चन्द्रनाडीसमुद्भवश्वसनेन वामदक्षिणकुक्षियुगलमापूर्य 
निरुच्छ्वासं बद्ध्वा कुम्भकान्ते पिङ्गलया शनैरेव रेचयेदिति यदेतत् 
सैषा नृणां सर्वव्याधिविनाशिनी महामुद्रा भवति || ६६ || एवं 
चन्द्रांशेनेति || ६७-७० ||

प्रणवजपः

पद्मासनं समारुह्य समकायशिरोधरः |
नासाग्रदृष्टिरेकान्ते जपेदोंकारमव्ययम् || ७१ ||

	एवं महामुद्रामभ्यस्य ततो यथोक्तविधिना 
प्रणवार्थानुसंधानपूर्वकं प्रणवं सदा जपेदित्याह- पद्मेति 
|| ७१ ||

प्रणवार्थरूपं ब्रह्म

	ओं नित्यं शुद्धं बुद्धं निर्विकल्पं निरञ्जनं 
निराख्यातमनादिनिधनमेकं तुरीयं यद्भूतं भवद्भविष्यत् 
परिवर्तमानं सर्वदानवच्छिन्नं परं ब्रह्म | तस्माज्जाता परा 
शक्तिः स्वयं ज्योतिरात्मिका | आत्मन आकाशः संभूतः | आकाशाद्वायुः 
| वायोरग्निः | अग्नेरापः | अद्भ्यः पृथिवी | तेषां पञ्चभूतानां 
पतयः पञ्च सदाशिवेश्वररुद्रविष्णुब्रह्माणश्चेति | तेषां 
ब्रह्मविष्णुरुद्राश्चोत्पत्तिस्थितिलयकर्तारः | राजसो ब्रह्मा सात्त्विको 
विष्णुस्तामसो रुद्र इति | एते त्रयो गुणयुक्ताः | ब्रह्मा देवानां प्रथमः 
संबभूव | धाता च सृष्टौ विष्णुश्च स्थितौ रुद्रश्च नाशे भोगाय 
चेन्द्रः प्रथमजा बभूवुः | एतेषां ब्रह्मणो लोका 
देवतिर्यङ्नरस्थावराश्च जायन्ते | तेषां मनुष्यादीनां

प्. ३५१) पञ्चभूतसमवायः शरीरम् | ज्ञानकर्मेन्द्रियैर्ज्ञान##-
सोऽपि स्थूलप्रकृतिरित्युच्यते | ज्ञानकर्मेन्द्रियैर्ज्ञानविषयैः 
प्राणादिपञ्चवायुमनोबुद्धिभिश्च सूक्ष्मस्थोऽपि लिङ्गमेवेत्युच्यते | 
गुणत्रययुक्तं कारणम् | सर्वेषामेवं त्रीणि शरीराणि वर्तन्ते | 
जाग्रत्स्वप्नसुषुप्तितुरीयाश्चेत्यवस्थाश्चतस्रः | 
तासामवस्थानामधिपतयश्चत्वारः पुरुषा 
विश्वतैजसप्राज्ञात्मानश्चेति ||

विश्वो हि स्थूलभुङ्नित्यं तैजसः प्रविविक्तभुक् |
आनन्दभुक् तथा प्राज्ञः सर्वसाक्षीत्यतः परः || ७२ ||

प्रणवः सर्वदा तिष्ठेत् सर्वजीवेषु भोगतः |
अभिरामस्तु सर्वासु ह्यवस्थासु ह्यधोमुखः || ७३ ||

ओंकरार्थचैतन्यं किमित्यत्र ब्रह्मेत्याह- ओमिति | 
नित्यशुद्धादिपदानां नृसिंहतापिन्यां पदशो व्याख्यातत्वात् | 
भूतमिति भूतादिकालत्रयेऽपि स्वयं एकरूपेणावस्थितम्, 
उत्पत्तिप्रलयवैरल्यादनादिनिधनम्, अनवच्छिन्नं परिच्छेदरहितं 
यत् तदेव प्रणवार्थचैतन्यं ब्रह्मेत्यर्थः | ब्रह्मणो 
निष्प्रतियोगिकस्वमात्रत्वे अव्यक्तादिस्थावरान्तसृष्टिः कुतः ? 
इत्याशङ्क्य तदज्ञानादेतत् सर्वं तस्मात् जातवत् भातीत्याह- 
तस्मादिति | स्वाज्ञदृष्ट्या यन्निर्विशेषं ब्रह्म 
निष्प्रतियोगिकस्वमात्रं तस्मान्निर्विशेषब्रह्मणः सकाशात् 
चित्सामान्यात्मिका परा शक्तिः स्वारोपापवादाधिकरणसांनिध्यात् 
स्वयंज्योतिरात्मिका जातेव जाता न वस्तुत इत्यर्थः | एवं 
स्वाज्ञदृष्टिविकल्यिताव्यक्तमहत्तत्त्वोपाधिकात् आत्मनः | एवं आत्मनः 
सकाशात् क्रमेण पञ्चभूतानि जातानि, तेषाम् इत्यादि | 
सृष्ट्यादिकर्तृत्वं गुणत्रययोगनिमित्तं तत् कथम् ? राजस इति |

प्. ३५२) सृष्ट्यादिकर्तारो ब्रह्मादयः प्रथमजपदं गता 
इत्याह- ब्रह्मेति | सदेव सोम्येदमग्र आसीत् हिरण्यगर्भः 
समवर्तताग्रे इति श्रुतेः | तत्र धातेत्यादि | यदेकमेवाग्रे सच्चैतन्यं 
समवर्तत तदेव सृष्ट्यादिकार्यभेदानुरोधेन 
ब्रह्मविष्णुरुद्रेन्द्रतां प्राप्तवत् भातीति तेषां प्रथमजत्वम् 
उक्तमित्यर्थः | एतेषां मध्ये ब्रह्मण इत्यादि | ब्रह्मणः सकाशात् 
भूरादिचतुर्दशलोकाः तन्निवासिनो देवतिर्यङ्नराः तद्भोज्यतया 
स्थावराश्च स्थावराणि च जायन्ते | तेषां शरीरं भौतिकमित्याह- 
तेषामिति | शरीरं भवति | जाग्रदाद्यवस्थारूढजीवापेक्षया 
तत्तदवस्थानुरोधेन शरीरत्रयं प्रदर्शयति- ज्ञानेति | विषयैः 
सह स्थूलकल्पितैः पञ्चीकृतभूतकार्यैः यो विशिष्टः सोऽपि जीवः | 
जाग्रदवस्थाभिमानिस्थूलशरीरोपाधिको विश्व इत्यर्थः | 
तैजसभोग्यलिङ्गशरीरमाह- ज्ञानेति | अपञ्चीकृतभूतकार्यैः 
ज्ञान  विषयैः सह प्राणादि    बुद्धिभिश्च युक्तस्तैजसः 
स्वप्नावस्थायां सूक्ष्मस्थोऽपि सूक्ष्मशरीरस्थोऽपि तदभेदेन अयं 
लिङ्गमेवेत्युच्यते | स्वापाभिमानिप्राज्ञनिर्वर्त्यं यत् तत् 
गुणत्रययुक्तं कारणं कारणशरीरं भवति | विश्वादित्रयस्य 
स्थूलादिभुक्त्वं तुरीयस्य तद्राहित्यं चाह- विश्व इति || ७२ || 
तुर्यप्रणवस्य सर्वव्यापकत्वमाह- प्रणव इति | प्रणवः 
तुरीयोंकारस्तुरीयः साक्षी स्थूलप्रविभक्तादिभोगाभिमानतः 
विश्वादिभावं गतेषु सर्वजीवेषु सर्वदा प्रत्यग्रूपेण तिष्ठेत् | अभितः 
परितो राजते महीयते इत्यभिरामः | तुरीयस्तु सर्वासु जाग्रदाद्यवस्थासु 
मिथ्यात्वदृष्ट्या अधोमुखः पराङ्मुखः उदासीनो भवति, 
विश्वादिवत् जाग्रदादिसंमुखो न कदापि भवतीत्यर्थः || ७३ ||

प्रणवावयवानां प्रत्येकमर्थः

	अकार उकारो मकारश्चेति त्रयो वर्णास्त्रयो वेदास्त्रयो लोकास्त्रयो 
गुणास्त्रयोऽक्षराणि एवं प्रणवः प्रकाशते |

अकारो जाग्रति नेत्रे वर्तते सर्वजन्तुषु |
उकारः कण्ठतः स्वप्ने मकारो हृदि सुप्तितः || ७४ ||

प्. ३५३) विराड्विश्वः स्थूलश्चाकारः | हिरण्यगर्भस्तैजसः 
सूक्ष्मश्च उकारः | कारणाव्याकृतप्राज्ञश्च मकारः |

अकारो राजसो रक्तो ब्रह्मा चेतन उच्यते |
उकारः सात्त्विकः शुक्लो विष्णुरित्यभिधीयते || ७५ ||

मकारस्तामसः कृष्णो रुद्रश्चेति तथोच्यते |
प्रणवात् प्रभवो ब्रह्मा प्रणवात् प्रभवो हरिः || ७६ ||

प्रणवात् प्रभवो रुद्रः प्रणवो हि परो भवेत् |
अकारे लीयते ब्रह्मा उकारे लीयते हरिः || ७७ ||

मकारे लीयते रुद्रः प्रणवो हि प्रकाशते |

	स्वातिरिक्तप्रपञ्चजातं प्रणवावयवसंभूतमित्याह- अकार 
इति | त्रयः त्रीणि अक्षराणि | एवं वस्तुतः सदा प्रणवः प्रकाशते | 
कथमकारादीनां सर्वव्यापकत्वमित्यत्र- अकार इति || ७४-७५ || 
ब्रह्माद्यारोपापवादाधारस्तुरीयोंकार एवेत्याह- प्रणवादिति || ७६ || 
रुद्रः, ततः प्रणवः || ७७ ||

तुरीयोंकाराग्रविद्योतब्रह्म

ज्ञानिनामूर्ध्वगो भूयादज्ञानीनामधोमुखः || ७८ ||

एवं वै प्रणवस्तिष्ठेद्यस्तं वेद स वेदवित् |
अनाहतस्वरूपेण ज्ञानिनामूर्ध्वगो भवेत् || ७९ ||

तैलधारामिवाच्छिन्नं दीर्घघण्टानिनादवत् |
प्रणवस्य ध्वनिस्तद्वत् तदग्रं ब्रह्म चोच्यते || ८० ||

प्. ३५४) ज्योतिर्मयं तदग्रं स्यादवाच्यं बुद्धिसूक्ष्मतः |
ददृशुर्ये महात्मानो यस्तं वेद स वेदवित् || ८१ ||

	स्वज्ञस्वाज्ञदृष्ट्या ऊर्ध्वाधोमुखतया प्रणव एव 
प्रकाशत इति यो वेद स वेदवित् भवतीत्याह- ज्ञानिनामिति | 
ज्ञानिदृष्ट्या अनाहतविलसत्प्रत्यगभिन्नब्रह्मरूपेण 
तुरीयोंकाराग्रविद्योतब्रह्ममात्रतया सर्वोर्ध्वं प्रणवो विभाति, 
अज्ञानामधोमुखाकारादितया विभातीत्यर्थः || ७८-७९ || किंच- 
तैलेति || ८०-८१ ||

प्रणवार्थतुरीयहंसः

जाग्रन्नेत्रद्वयोर्मध्ये हंस एव प्रकाशते |
सकारः खेचरी प्रोक्तस्त्वंपदं चेति निश्चितम् || ७२ ||

हकारः परमेशः स्यात् तत्पदं चेति निश्चितम् |
सकारो ध्यायते जन्तुर्हकारो हि भवेद् ध्रुवम् || ८३ ||

इन्द्रियैर्बध्यते जीव आत्मा चैव न बध्यते |
ममत्वेन भवेज्जीवो निर्ममत्वेन केवलः || ८४ ||

	प्रणवार्थतुरीयहंसः क्व आसनमासाद्य प्रकाशते इत्यत आह##-
आधाराधेयता श्रूयते | एवम् आधाराधेयात्मकजाग्रन्नेत्रद्वययोः 
मध्ये तदारोपापवादाधिकरणतया हंसः प्रत्यगभिन्नपरमात्मैव 
प्रकाशते | हंसस्य प्रत्यक्त्वं परत्वं तयोः ऐक्यसिद्धत्वं वा कुत 
इत्यत आह- सकार इति | सर्वप्राणिहृदये विद्यमाने खे 
अव्याकृताकाशे तत्रत्यपराग्रूपलिङ्गशरीरप्रातिलोम्येन चरतीति खेचरी 
सकार इति प्रोक्तः सकारस्य खेचरीबीजत्वात्, स त्वंपदार्थः इति 
प्रभोक्तेः | अतः सकारबीजं त्वंपदार्थप्रत्यक्चैतन्यमिति निश्चितम् || ८२ 
|| हकारार्थः परमेशः परमात्मा स्यात् | अतः हकारबीजार्थभूतं 
तत्पदलक्ष्यपरमात्मचैतन्यमिति

प्. ३५५) निश्चितम् | एवं सकारवाच्यो जन्तुः जीवः स्वगतजीवत्वमपास्य 
सोऽहंशब्दलक्ष्यप्रत्यगभिन्नपरमात्मास्मीति यद्यात्मानं ध्यायते 
जानाति तदा हकारार्थः परमात्मैव भवेदिति यत् तत् ध्रुवं सत्यम् 
इत्यर्थः, ब्रह्म वेद ब्रह्मैव भवति इति श्रुतेः || ८३ || देहेन्द्रियादौ 
अहंममाभिमानभावाभावौ जीवपरभेदाभेदहेतू भवत इत्याह##-

केवलात्मप्रकाशकप्रणवजपः

भूर्भुवः स्वरिमे लोकाः सोमसूर्याग्निदेवताः |
यस्य मात्रासु तिष्ठन्ति तत्परं ज्योतिरोमिति || ८५ ||

इच्छा क्रिया तथा ज्ञानं ब्राह्मी रौद्री च वैष्णवी |
त्रिधा मात्रास्थितिर्यत्र तत्परं ज्योतिरोमिति || ८६ ||

वचसा तज्जपेन्नित्यं वपुषा तत् समभ्यसेत् |
मनसा तज्जपेन्नित्यं तत्परं ज्योतिरोमिति || ८७ ||

शुचिर्वाप्यशुचिर्वापि यो जपेत् प्रणवं सदा |
न स लिप्यति पापेन पद्मपत्रमिवाम्भसा || ८८ ||

	केवलात्मप्रकाशकप्रणवस्वरूपं निर्दिशति- भूरिति || ८५##-
प्रणवार्थपरंज्योतिरित्याह- वचसेति || ८७ || प्रणवजपस्य 
शुच्यादिनियमाभावप्रकटनपूर्वकं तत्फलमाह- शुचिरिति || ८८ ||

प्रणवानुष्ठायिनोऽपि प्राणजय आवश्यकः

चले वाते चलो बिन्दुर्निश्चले निश्चलो भवेत् |
योगी स्थाणुत्वमाप्नोति ततो वायुं निरुन्धयेत् || ८९ ||

प्. ३५६) यावद्वायुः स्थितो देहे तावज्जीवो न मुञ्चति |
मरणं तस्य निष्क्रान्तिस्ततो वायुं निरुन्धयेत् || ९० ||

यावद् बद्धो मरुद् देहे तावज्जीवो न मुञ्चति |
यावद् दृष्टिर्भ्रुवोर्मध्ये तावत् कालभयं कुतः || ९१ ||

अल्पकालभयाद् ब्रह्मा प्राणायामपरो भवेत् |
योगिनो मुनयश्चैव ततः प्राणान्निरोधयेत् || ९२ ||

	प्रणवानुष्ठानेन पुरुषार्थसिद्धेः किं प्राणजयेनेत्याशङ्क्य 
बिन्दुप्राणयोः अन्योन्याश्रयतः जीवनहेतुबिन्दुजयार्थं प्राणजयः 
कर्तव्य इत्याह- चल इति || ८९-९१ || अत एव ब्रह्मादयोऽपि 
प्राणायामपरा भवन्तीत्याह- अल्पेति | यतः प्राणायामपरा भवन्ति 
ततः तस्मात् || ९२ ||

नाडीशुद्धितः प्राणायामसिद्धिः

षड्विंशदङ्गुलीर्हंसः प्रयाणं कुरुते बहिः |
वामदक्षिणमार्गेण प्राणायामो विधीयते || ९३ ||

शुद्धिमेति यदा सर्वं नाडीचक्रं मलाकुलम् |
तदैव जायते योगी प्राणसंग्रहणक्षमः || ९४ ||

	प्राणगतिनिरोधनमेव प्राणायाम इत्याह- षड्विंशदिति | 
इडापिङ्गलामार्गमाश्रित्य बहिः षड्विंशत्यङ्गुलपर्यन्तं प्राणः 
प्रसरति, तद्गतिकुण्ठनाय प्राणायामो विधीयते इत्यर्थः || ९३ || 
नाडीशुद्ध्यनन्तरं केवलकुम्भकशक्तिः भवतीत्याह- शुद्धिमिति 
|| ९४ ||

प्. ३५७) 			प्राणायामलक्षणम्

बद्धपद्मासनो योगी प्राणं चन्द्रेण पूरयेत् |
धारयेद्वा यथाशक्त्या भूयः सूर्येण रेचयेत् || ९५ ||

अमृतोदधिसंकाशं गोक्षीरधवलोपमम् |
ध्यात्वा चन्द्रमसं बिम्बं प्राणायामे सुखी भवेत् || ९६ ||

स्फुरत्प्रज्वलसज्ज्वालापूज्यमादित्यमण्डलम् |
ध्यात्वा हृदि स्थितं योगी प्राणायामे सुखी भवेत् || ९७ ||

प्राणायामलक्षणं तत्र ध्येयबिम्बद्वयं चाह- बद्धेति || ९५##-

नाडीशोधनम्

प्राणं चेदिडया पिबेन्नियमितं भूयोऽन्यथा रेचयेत्
पीत्वा पिङ्गलया समीरणमथो बद्ध्वा त्यजेद् वामया |
सूर्याचन्द्रमसोरनेन विधिना बिन्दुद्वयं ध्यायतः
शुद्धा नाडिगणा भवन्ति यमिनो मासद्वयादूर्ध्वतः || ९८ ||

यथेष्टधारण वायोरनलस्य प्रदीपनम् |
नादाभिव्यक्तिरारोग्यं जायते नाडिशोधनात् || ९९ ||

नाडीशुद्ध्युपायमाह- प्राणमिति || ९८ || तत्फलं- यथेष्टेति || 
९९ ||

मात्रानियमपूर्वकः प्राणायामः

प्राणो देहस्थितो यावदपानं तु निरुन्धयेत् |
एकश्वासमयी मात्रा ऊर्ध्वाधो गगने स्थितिः || १०० ||

प्. ३५८) रेचकः पूरकश्चैव कुम्भकः प्रणवात्मकः |
प्राणायामो भवेदेवं मात्राद्वादशसंयुतः || १०१ ||

मात्राद्वादशसंयुक्तौ निशाकरदिवाकरौ |
दोषाजालमबध्नन्तौ ज्ञातव्यौ योगिभिः सदा || १०२ ||

पूरकं द्वादशं कुर्यात् कुम्भकं षोडशं भवेत् |
रेचकं दश चोंकारः प्राणायामः स उच्यते || १०३ ||

अधमे द्वादशा मात्रा मध्यमे द्विगुणा मता |
उत्तमे त्रिगुणा प्रोक्ता प्राणायामस्य निर्णयः || १०४ ||

अधमे स्वेदजननं कम्पो भवति मध्यमे |
उत्तमे स्थानमाप्नोति ततो वायुं निरुन्धयेत् || १०५ ||

बद्धपद्मासनो योगी नमस्कृत्य गुरुं शिवम् |
नासाग्रदृष्टिरेकाकी प्राणायामं समभ्यसेत् || १०६ ||

द्वाराणां नव संनिरुध्य मरुतं बद्ध्वा दृढां धारणां
नीत्वा कालमपानवह्निसहितं शक्त्या समं चालितम् |
आत्मध्यानयुतस्त्वनेन विधिना विन्यस्य मूर्ध्नि स्थिरं
यावत् तिष्ठति तावदेव महतां सङ्गो न संस्तूयते || १०७ ||

प्राणायामो भवेदेवं पातकेन्धनपावकः |
भवोदधिमहासेतुः प्रोच्यते योगिभिः सदा || १०८ ||

	मूलबन्धावधिं, मात्रालक्षणं, भङ्ग्यन्तरेण 
प्राणायामलक्षणं चाह- प्राण इति | सहजोच्छ्वासनिःश्वासकालो 
मात्राकाल इत्यर्थः || १००-१०१ ||

प्. ३५९) योगिना द्वादशमात्रालंकारचन्द्रसूर्यौ ध्येयावित्याह##-
मात्राकालः | तत्संयुक्तौ निशाकरदिवाकरौ चन्द्रसूर्यनाडीभ्यां 
गमनागमनं कुर्वन्तौ | दोषाग्रहणमह्नश्चाप्युपलक्षणार्थम् | 
दोषाजालमबध्नन्तौ अहोरात्रमविश्रान्तौ योगिभिः आदौ ज्ञातव्यौ | 
चन्द्रसूर्यनाडीगतिं ज्ञात्वा यदा या नाडी प्रवहति तदा तया पूरकं 
निरुद्धया अन्यया रेचकं कुर्यात् | एवं कृते वायोः नाडीद्वयेऽपि 
प्राणस्य समगतिः स्यात् | ततः प्राणायामो निरायासेन भवेदिति भावः || 
१०२ || ततः पूरकं द्वादशं द्वादशमात्राकालं कुर्यात् | दश 
चोंकार इति दशमात्राकालः इत्यर्थः || १०३ || किंच- अधमे || १०४##-
संनिरुध्य अपानवह्निसहितं कुण्डलिनीशक्त्या समं चालितं मारुतं 
बद्ध्वा मूलाधारादिषट्चक्रेषु क्रमात् नीत्वा अनेन विधिना कालं 
तुर्यात्मानं मूर्ध्नि सहस्रारचक्रे विन्यस्य स्थिरं संभाव्य 
यावन्मूर्ध्नि स्थिरं तिष्ठति तावदेव महतां सङ्गो न संस्तूयते 
मूर्ध्नि साक्षात्कृततुर्यतत्त्वस्य कृतकृत्यत्वेन नहि सङ्गकाङ्क्षा 
अस्ति | यावत्सहस्रारे तुर्यात्मानं न पश्यति तावन्महतां सङ्गः 
स्तूयत इत्यर्थः || १०६-१०७ || प्राणायामं स्तौति- प्राणेति | 
महासेतुः इति प्रोच्यते || १०८ ||

योगाङ्गानां प्रत्येकं फलं तत्तारतम्यं च

आसनेन रुजं हन्ति प्राणायामेन पातकम् |
विकारं मानसं योगी प्रत्याहारेण मुञ्चति || १०९ ||

धारणाभिर्मनोधैर्यं याति चैतन्यमद्भुतम् |
समाधौ मोक्षमाप्नोति त्यक्त्वा कर्म शुभाशुभम् || ११० ||

प्राणायामद्विषट्केन प्रत्याहारः प्रकीर्तितः |
प्रत्याहारद्विषट्केन जायते धारणा शुभा || १११ ||

प्. ३६०) धारणा द्वादश प्रोक्तं ध्यानं योगविशारदैः |
ध्यानद्वादशकेनैव समाधिरभिधीयते || ११२ ||

समाधौ परमं ज्योतिरनन्तं विश्वतोमुखम् |
तस्मिन् दृष्टे क्रियाकर्म यातायातो न विद्यते || ११३ ||

	प्रतिस्विकेन षडङ्गयोगफलमाह- आसनेनेति || १०९ || ध्यानेन 
याति || ११० || आसनजयापेक्षया प्राणायामादेः द्वादशगुणाधिक्यं 
दर्शयति- प्राणेति || १११-११२ || समाधिसिध्यनन्तरं 
कृतकृत्यता स्यादित्याह- समाधाविति | विश्वतोमुखं ब्रह्म 
विजयते अयमहमस्मीति || ११३ ||

षण्मुखीमुद्राभ्यासेन नादाभिव्यक्तिः

संबद्ध्वासनमेढ्रमङ्घ्रियुगलं कर्णाक्षिनासापुट-
द्वारानङ्गुलिभिर्नियम्य पवनं वक्त्रेण वा पूरितम् |
बद्ध्वा वक्षसि बह्नपानसहितं मूर्ध्नि स्थितं धारये-
देवं याति विशेषतत्त्वसमतां योगीश्वरस्तन्मनाः || ११४ ||

गगनं पवने प्राप्ते ध्वनिरुत्पद्यते महान् |
घण्टादीनां प्रवाद्यानां नादसिद्धिरुदीरिता || ११५ ||

	एवं समाधिः केन सिध्यतीत्यत्राह- संबद्ध्वेति | योगी सम्यक् 
सिद्धासनं बद्ध्वा मध्ये मेढ्रं तदधोर्ध्वमङ्घ्रियुगलं च 
बद्ध्वेत्यर्थः | षण्मुखीमुद्रया वक्त्रेण वायुमापूर्य 
बन्धत्रयपूर्वकं मूर्ध्नि सहस्रारे तुर्ये तुर्यातीते वा मनो धारयेत् | 
एवं धारणा योगीश्वरो विशेषतत्त्वसमताम् 
अवशिष्टतत्त्वतुर्यातीतभाव यातीत्यर्थः || ११४ || 
षण्मुखीमुद्राभ्याससिद्धिः नादाभिव्यक्तिरित्याह- गगनमिति | 
हृदयावच्छिन्नाव्याकृतगगनम् || ११५ ||

प्. ३६१) 			प्राणाभ्यासः सर्वरोगनिरासकः

प्राणायामेन युक्तेन सर्वरोगक्षयो भवेत् |
प्राणायामवियुक्तेभ्यः सर्वरोगसमुद्भवः || ११६ ||

हिक्का कासस्तथा श्वासः शिरःकर्णाक्षिवेदनाः |
भवन्ति विविधा रोगाः पवनव्यत्ययक्रमात् || ११७ ||

यथा सिंहो गजो व्याघ्रो भवेद्वश्यः शनैः शनैः |
तथैव सेवितो वायुरन्यथा हन्ति साधकम् || ११८ ||

युक्तंयुक्तं त्यजेद्वायुं युक्तंयुक्तं प्रपूरयेत् |
युक्तंयुक्तं प्रबध्नीयादेवं सिद्धिमवाप्नुयात् || ११९ ||

	विधिवत् प्राणाभ्यासः सर्वरोगनिरासकः विपरीते विपरीतफलदो 
भवतीत्याह- प्राणायामेनेति || ११६-११७ || यतः एवम् अतः 
यथाशास्त्रं गुरूक्तप्रकारेण प्राणाभ्यासो विशिष्टफलदः इत्याह##-

प्राणाभ्यासे इन्द्रियप्रत्याहार आवश्यकः

चरतां चक्षुरादीनां विषयेषु यथाक्रमम् |
तत्प्रत्याहरणं तेषां प्रत्याहारः स उच्यते || १२० ||

यथा तृतीयकाले तु रविः प्रत्याहरेत् प्रभाम् |
तृतीयाङ्गस्थितो योगी विकारं मानसं हरेत् || १२१ ||

इत्युपनिषत् ||

	इन्द्रियाणामिन्द्रियार्थपरवशतया स्थितत्वात् कथम् 
अभ्याससिद्धिरित्यत्र तत्प्रत्याहरणादभ्यासः सफलो भवेदित्याह- 
चरतामिति || १२० || कथं

प्. ३६२) प्रत्याहरणं कर्तव्यम् इत्यत्र सदृष्टान्तं तदाह- 
यथेति | यथा रविः तृतीयकाले सायाह्ने स्वप्रभां प्रत्याहरेत् तथा 
बाल्ययौवनकौमारभेदेन स्थूलसूक्ष्मकारणशरीरभेदेन 
तमोरजःसत्त्वभेदेन व्रतिकामिवनिभेदेन वा तत्राप्यसङ्गतया 
तृतीयाङ्गस्थितो योगी सर्वापह्नवसिद्धं ब्रह्म 
निष्प्रतियोगिकस्वमात्रमिति बोधेन मानसं तद्विकारं संकल्पादिं च 
हरेत् विलापयेत् अपह्नवं कुर्यादित्यर्थः | इत्युपनिषच्छब्दः 
योगचूडामण्युपनिषत्समाप्त्यर्थः || १२१ ||

श्रीवासुदेवेन्द्रशिष्योपनिषद्ब्रह्मयोगिना |
लिखितं स्याद्विवरणं योगचूडामणेः स्फुटम् ||
चूडामणिविवरणमशीत्यधिशतद्वयम् ||

इति श्रीमदीशाद्यष्टोत्तरशतोपनिषच्छास्त्रविवरणे 
षट्चत्वारिंशत्संख्यापूरकं योगचूडामण्युपनिषद्विवरणं 
संपूर्णम्

